

## محنت کی عظمت اور محنت کشوں کے حقوق و فرائض

(قرآن و حدیث کی روشنی میں)

محمد عبدالعلیٰ اچکزئی\*

لطف محنت اگرچہ عربی زبان ہی کا ہے، مگر نہ قرآن مجید میں اس معنی میں استعمال ہوا ہے، نہ حدیث نبوی میں، نہ ہی موجودہ فصح عربی میں یہ اس معنی میں مستعمل ہے۔ قرآن و حدیث کی اصل اصطلاح ”عامل“ ہے، یعنی عمل کرنے والا، اور دوسرالطف اجرا جیسا استعمال ہوتا ہے۔

اہل علم کے نزدیک مزدوری کرنے والے کے لیے اجرا یا المستاجر اور مزدوری پر کام لینے والے کے لیے آجر یا المستاجر کی اصطلاحات استعمال کی جاتی ہیں، جیسا کہ اردو لغت میں ہے ”اجر: اجرت پر کام کرنے والا، مزدور، نوکار اور آجر: اجرت دینے والا، آقا، مزدور کی خدمت۔ (۱)

معاشیات کی اصطلاح میں محنت کی تعریف یوں کی جاتی ہے:

”محنت سے مراد انسان کی وہ دماغی یا جسمانی کاوش ہے جس کے معاوضہ میں اسے زرعی رپیہ ملتا ہے“

گویا ایسی محنت جس کا معاوضہ محنت کرنے والے کو دنیا میں نہ ملے، اسے محنت نہیں کہا جاسکتا، یہ جدید معاشیات کا محنت کے بارے میں تصور ہے، لیکن اسلامی معاشیات نے اس تصور محنت کو نہایت کوتاه اور قابل اصلاح سمجھا ہے، اسلام کی نگاہ میں دنیوی زندگی محنت کرنے اور اس کے نتیجہ میں اس دنیا اور آخرت کی زندگی کو بنانے کے لیے ہے، لہذا انسان جو کبھی جسمانی یا ذہنی محنت کرے گا، اس کا بدلہ یا توانی میں مادی صورت میں ملے گا، یا آخرت میں اللہ کریم کی رضا اور جنت کی صورت میں ملے گا۔ اس لیے اسلام نے محنت کو عبادات سے تعبیر کیا ہے اور محنت کا صلد دنیا میں روپیہ کی شکل میں اور آخرت میں ثواب اور جنت کی شکل میں ملے گا، دونوں نیکی کے کام ہیں، لہذا اسلامی معاشیات میں محنت کی تعریف یوں کی جاسکتی ہے:

”محنت ہر اس ذہنی اور بدنی جدوجہد کا نام ہے جس کے بد لے میں دنیا میں مادی معاوضہ ملے، جس کے ذریعہ انسان اپنی اور اپنے متعلقین اور معاشرہ کے مستحق ضرورتمند افراد کی معاشی ضروریات

\* ایسوی ایٹ پروفیسر و صدر شبہ علوم اسلامیہ، بلوچستان یونیورسٹی، کوئٹہ، پاکستان۔

پوری کر سکے، معاشی خوشحالی کا ذریعہ بننے یا اس کے بدلے میں ثواب ملے، جو دنیا و آخرت دونوں کے لیے ذریعہ کامیابی و خوشحالی ہے۔“ (۲)

محنت کے ذریعہ ثواب دنیوی زندگی کی خوشحالی اور کامیابی کا ذریعہ بننا اس طرح ہے کہ ثواب نیکی کے کاموں میں ملتا ہے اور نیکی بذات خود انسان میں نشاط، پابندی وقت اور دینداری کے جو ہر پیدا کرتی ہے جو کسی بھی معاشی سرگرمی کی کامیابی کی ضمانت ہیں، قرآن مجید نے محنت کے اس جامع تصور کی طرف بلیغ اشارہ یوں فرمایا ہے:

وَلَكُلٌّ دَرَجَتٌ مِمَّا عَمِلُوا وَلِيُوْفِيهِمْ أَعْمَالَهُمْ وَهُمْ لَا يُظْلَمُونَ۔ (۳)

”ہر ایک شخص (یا جماعت) کے لیے اس کے کئے کے مطابق درجات ہیں، ان کے اعمال کا پورا پورا بدلہ دیا جائے گا اور ان پر ظلم نہیں کیا جائے گا“

جدید معيشت دانوں کی وضع کردہ محنت کی تعریف کے نتیجہ میں ایک سماجی کارکن جو اپنی کوششوں سے بہت سے لوگوں کو محنت کے قابل بناتا ہے، یا ان کی محنت کے لیے آسانیاں پیدا کرتا ہے، اس کی محنت، محنت نہیں، کیونکہ وہ روپیہ نہیں کماتا، اس طرح بہت سے لوگوں کی محنت، محنت نہیں، کیونکہ وہ زرنقد مقصد نہ بناسکے۔ مگر اسلامی معاشیات کے جامع تصور محنت میں ہر فرد کی ہر جدوجہد محنت ہے، جو دنیوی یا اخروی فائدہ کا ذریعہ بنے۔ دراصل محنت ہی وہ کلید ہے جس کے ذریعہ انسان، انسانی سرمایہ اور دیگر وسائل دولت کو استعمال کر کے یا انہیں کارآمد بنائے کارکر معاش پیدا کرتا ہے، دولت کماتا ہے اور پیدائش دولت کے عمل کو جاری رکھتا ہے۔ (۴)

محنت کی عظمت قرآن و حدیث کی روشنی میں:

اسلام کے منصافانہ اقتصادی نظام کی ایک نہایت امتیازی شان یہ ہے کہ اس نے محنت کی عظمت کو جاگر کیا ہے اور مزدور و محنت کش طبقہ کو پستی کے مقام سے اٹھا کر قابلِ رشک عظمت کا مقام بخشنا ہے، اسلام کامعاشی نظام اس حقیقت پر یقین رکھتا ہے کہ پیدائش دولت اور معاشی ترقی کی جو بھی صورت ہو، خواہ وہ زراعت و کاشتکاری ہو یا صنعت و حرف، سرکاری ملازمت ہو یا خجی کاروبار میں ملازمت، ہر جگہ دو ہی ہاتھ ہیں جو سرگرم کا نظر آتے ہیں، ایک اصل (خواہ زمین ہو یا مشین یا زرنقد یا سرکار کا کوئی پیداواری عمل) اور دوسرا محنت۔ بالفاظ دیگر ایک طرف اگر مالک زمین یا کارخانہ دار یا سرمایہ دار خواہ وہ سرکار ہو یا کوئی فرد ہے، تو دوسرا طرف مزدور یا ملازم ہے جو زمین پر محنت کر کے یا کارخانہ میں کام کر کے یا سرمایہ کو مضاربہ میں لگا کر یا سرمایہ کار کے ترقیاتی منصوبوں کو پروان چڑھا کر یا انتظامی شعبہ میں مدد کر کے پیدائش دولت کے عمل کو یقینی بناتا ہے، لہذا اصل دار (سرمایہ دار، زمیندار، کارخانہ دار یا سرکار وغیرہ) اور مزدور یا ملازم دونوں برابر ہیں، مزدور یا ملازم کسی بھی طرح اصل دار سے کمتر نہیں۔

مزدور کسی بھی ملک کی ترقی کی گاڑی کا ایک پہیہ ہوتے ہیں، جبکہ دوسرا پہیہ سرمایہ دار ہوتا ہے، اگر مزدور کو خوش رکھا جائے، اس کی عزت افروائی کی جائے جس کا وہ بجا طور پر اہل بھی ہے، تو وہ خوش اسلوبی سے کام کرے گا، جس کے نتیجے میں ملکی معیشت ترقی کرے گی، پیداوار بڑھے گی اور نیچے ساری قوم کے ساتھ مزدور بھی خوشحال ہو گا۔

قرآن مجید میں اللہ کریم محنت کی جسمانی قسم کا ذکر ایک نبی علیہ السلام کے مبارک عمل سے کرتے ہیں، اس سے جہاں جسمانی محنت کا ثبوت قرآن سے ملتا ہے وہاں محنت کی عظمت کو بھی چار چاند لگ گئے ہیں، کہ اس کا ذکر ایک نبی علیہ السلام کے عمل سے کیا گیا ہے۔ حضرت موسیٰ علیہ السلام جب مصر سے ہجرت کر کے مدین پہنچے، تو حضرت شعیب علیہ اسلام نے ان سے اپنی دختر کا نکاح اس شرط پر کرنے کی آمادگی ظاہر کی کہ وہ آٹھ سال ان کے ہاں رہ کر ان کی بکریاں چڑائیں، گویا کہ بیٹی کا حق مہر آٹھ سال کی جسمانی محنت ٹھہرایا ہے، جسے موسیٰ علیہ السلام نے قبول فرمایا، ارشادِ الٰہی ہے:

قَالَ إِنِّي أُرِيدُ أَنْ أُنْكِحَكَ إِحْدَى ابْنَتَيْ هَتَّيْنِ عَلَى أَنْ تَأْجُرَنِي ثَمَنَى حِجَاجٍ فَإِنْ أَنْمَمْتَ عَشْرًا فَمِنْ عِنْدِكَ (۵)

”بے شک میرا رادہ ہے کہ اپنی ان دو بیٹیوں میں سے ایک کا نکاح تمہارے ساتھ اس شرط پر کروں کہ تم آٹھ سال میرے ہاں محنت کرو، پھر اگر دس سال تم پورے کر دو گے، تو یہ تمہاری طرف سے (احسان کا معاملہ) ہو گا۔“

چنانچہ حضرت موسیٰ علیہ السلام نے اس معاهدہ محنت کو قبول فرمایا۔

اسی طرح ایک اور پیغمبر یا ولی حضرت حضرت حضرت کی جسمانی محنت کا تذکرہ قرآن مجید نے فرمایا:

فَوَجَدَا فِيهَا جِدَارًا يُرِيدُ أَنْ يَنْقُضَ فَأَقَمَهُ فَالَّذِي لَوْ شِئْتَ لَتَخَذُلَتْ عَلَيْهِ أَجْرًا (۶)

”پھر ان دونوں (حضرت موسیٰ اور حضرت حضرت) نے ایک دیوار کو دیکھا جو گراہی چاہتی تھی، پھر اس (حضرت) نے اسے درست کیا، اس (موسیٰ) نے کہا: اگر تم نے (ایسا کرنا) چاہا (ہی تھا) تو اس پر اجرت لیتا۔“

حضرت داؤد علیہ السلام کے بارے میں ارشاد ہے:

وَعَلَّمْنَاهُ صَنْعَةَ لَبُو سِ لَكُمْ لِتُحْصِنَكُمْ مِنْ بَأْسِكُمْ (۷)

”اور اس (داؤد علیہ السلام) کو سکھلایا ہم نے بناتا ایک تمہارا باب کے چڑاؤ ہوم کو تمہاری لڑائی میں۔“

آگے ارشاد ہے:

وَاللَّهُ أَعْلَمُ بِسُبْعَتِ وَقَدْرِ السَّرْدِ (٨)

”اور نرم کر دیا ہم نے اس کے آگے لوہا کہ بنا زر ہیں کشادہ اور اندازے سے جوڑ کریاں“

آیات مذکورہ سے ثابت ہوتا ہے کہ حضرت داؤد علیہ السلام کو اللہ تعالیٰ نے زرہ سازی کی صنعت سکھلائی تھی اور یہ حضرت داؤد علیہ السلام کا مجرہ تھا کہ لوہا مثل موم کے ان کے ہاتھ میں نرم ہوتا تھا، جس طرح چاہتے ہاتھ سے پکڑ کر اس کو موڑ دیتے تھے، تپانے اور کوٹنے کی ضرورت نہیں ہوتی تھی۔

محنت کے بارے میں قرآن حکیم میں یہ ارشاد بھی ہے:

وَأَنْ لَيْسَ لِإِلَانْسَانٍ إِلَّا مَا سَعَى - وَأَنَّ سَعْيَهُ سَوْفَ يُرَايٍ۔ (٩)

”نہیں ہے آدمی کے لیے مگر ہی جو اس نے کمایا اور قریب ہے کہ دھلانی دے اسے اپنی کمائی۔“

اس آیت کا تعلق جس طرح اخروی معاملات اور نتائج سے ہے، اسی طرح یہ قانون دنیاوی کار و بار پر بھی چسپاں ہے، جیسے معادی زندگی میں ہر شخص اسی کے پانے کا حقدار ہو گا جو اس نے کمایا ہے اور اس کے سامنے اس کی کمائی ہی نتیجے کی شکل میں پیش ہو گی، یوں ہی معاشی زندگی میں ہر ایک کا نصیب اور حصہ اس کی محنت اور مشقت و کاوش کی مناسبت ہی پہنچنی ہے، وہ جتنی محنت و جانشناختی کرتا ہے، اسی حساب سے وہ حصہ بھی پاتا ہے۔ (۱۰)

نبی کریم ﷺ نے مزدوروں کے اس معزز طبقہ کو ان کا صحیح مقام دلوانے کے لیے عملی اور قولی دونوں طریقوں سے کوشش فرمائی، مسجد نبوی کی تعمیر ہو یا غزوہ احزاب میں خندق کی کھدائی، آپؐ نے ہمیشہ مزدوروں کی طرح تعمیر کی ڈھونڈھو کر اور پانی اٹھاٹھا کر، گویا کہ مزدور بن کر مزدوروں کو زبان حال سے سمجھا دیا کہ تمہارا ساتھی ہوں اور ساتھی وہی ہوتا ہے جو ساتھی کے جذبات و احساسات کی قدردانی کرے اور اس کے دکھ سکھ کا شریک ہو اور اس کی عزت کا پاسبان بنے، مزدور کی عظمت کا اندازہ آپؐ کے اس قول سے بھی لگایا جاسکتا ہے، جس میں آپؐ نے ارشاد فرمایا:

عَنِ الْمَقْدَامِ عَنِ النَّبِيِّ صَلَّى اللَّهُ عَلَيْهِ وَسَلَّمَ قَالَ مَا أَكَلَ أَحَدٌ طَعَامًا قَطَّ خَيْرًا مِنْ أَنْ

يَأْكُلَ مِنْ عَمَلٍ يَدِهِ وَانْ نَبِيُّ اللَّهِ دَاؤُدُّ كَانْ يَاكُلَ مِنْ عَمَلٍ يَدِهِ۔ (۱۱)

”حضرت مقدم رضی اللہ عنہ سے روایت ہے، نبی کریم صلی اللہ علیہ وسلم نے فرمایا کہی کسی نے اپنے ہاتھ کی محنت کی روزی سے بہتر کوئی کھانا نہیں کھایا، یہی وجہ ہے کہ اللہ تعالیٰ کے نبی حضرت داؤد علیہ السلام اپنے ہاتھ کی کمائی ہی سے کھاتے تھے۔“

ایک اور موقع پر ارشاد فرمایا:

عَنْ عَائِشَةَ رَضِيَ اللَّهُ عَنْهَا قَالَ النَّبِيُّ صَلَّى اللَّهُ عَلَيْهِ وَسَلَّمَ إِنَّ أَطْيَبَ مَا أَكَلْتُمْ مِنْ كَسْبِكُمْ وَإِنْ أَوْلَادَكُمْ مِنْ كَسْبِكُمْ. (۱۲)

”حضرت عائشہ رضی اللہ عنہا راوی ہیں کہ نبی کریم صلی اللہ علیہ وسلم نے فرمایا: ”جو کچھ تم کھاتے ہو اس میں سب سے بہتر وہ چیز ہے جو تمہیں کمائی سے حاصل ہوتی ہے اور تمہاری اولاد بھی تمہاری کمائی ہے۔“ (یعنی والدین کے لئے اپنی اولاد کی کمائی کھانا جائز ہے)۔

ابن حجر عسقلانی فتح الباری میں حضرت عبداللہ بن عباسؓ سے منقول یہ روایت نقل کرتے ہیں:  
کان داود زرًا و كان آدم حراثاً و كان نوح نجراً و كان ادريس خياطاً و كان موسى راعياً (۱۳)

”حضرت داود علیہ السلام زرہ بناتے تھے، آدم علیہ السلام کاششکاری کرتے تھے، نوح علیہ السلام بڑھنی کا کام کرتے تھے، حضرت اوریں علیہ السلام درزی کا پیشہ کرتے تھے اور حضرت موسیٰ علیہ السلام بکریاں چرانے کا کام کرتے تھے۔“

ابو ہریرہؓ سے مردی ہے کہ رسول اللہ ﷺ نے فرمایا:

مابعث اللہ نبیاً إلَّا راعی غنم قال له اصحابه وانت يارسول الله قال وانا كنت ارعاهها  
لاهل مکہ بالقراریط (۱۴)

”کہ کوئی ایسا نبی نہیں ہوا، جس نے بکریاں نہ چراہی ہوں، صحابہؓ نے عرض کیا کہ آپ ﷺ نے بھی! آپ ﷺ نے ارشاد فرمایا: کہ ہاں میں بھی اہل مکہ کی بکریاں چند قیراط پر چرایا کرتا تھا۔“

نبی کریم صلی اللہ علیہ وسلم نے اپنے اس عمل اور بعض دیگر انبیاء کرامؐ نے اپنے اعمال سے یہ ترغیب دی کہ معاش کمانے کے لیے بظاہر کوئی حقیر پیشہ اختیار کرنا پڑے تو پہچانا نہیں چاہیے۔ بعض لوگ کچھ کاموں کو معموب خیال کرتے ہیں، نبی کریم صلی اللہ علیہ وسلم نے اس کو غلط قرار دیا اور اپنے اصحاب کو اس بات کی تعلیم دی کہ عزت اور کامل عزت کام کرنے میں ہے، خواہ وہ کوئی کام ہو اور ذلت و حست لوگوں کی اعانت پر تکیہ کرنے میں ہے، حضرت ابو عبد اللہ زیر بن عوام رضی اللہ عنہ سے روایت ہے، رسول اللہ صلی اللہ علیہ وسلم نے فرمایا:

لأن يأخذ أحدكم حبله ثم يأتي الجبل فيأتي بحزمة حطب على ظهره فيبيعها فيكف

الله بها وجهه خير له مِنْ أَنْ يَسْأَلَ النَّاسَ، اعطوه او مَنْعُوه. (۱۵)

”تم میں سے کسی ایک شخص کا رسیاں لے کر پہاڑ پر جانا کہ ان سے لکڑیوں کا گٹھا باندھ کر اپنی پیٹھ پر

لاد کر لائے، پھر اسے نیچے، پس اس کے ذریعے سے اللہ تعالیٰ اس کے چہرے کو (ذلت سے) بچائے،  
یا اس کے لئے اس سے بہتر ہے کہ وہ لوگوں سے سوال کرے، اسے دیں چاہیں تو انکار کر دیں۔“  
اسی طرح آپؐ کا ارشاد ہے:

ان الله يحب العبد المؤمن المحترف الضعيف المتعطف، ويغض السائل الملحق۔ (۱۶)

”اللہ تعالیٰ مؤمن اہل پیشہ ضعیف اور سوال سے نیچے والا بندہ پسند کرتا ہے اور اصرار سے مانگنے  
والے کو ناپسند کرتا ہے“

بہر حال نبی کریم ﷺ نے اپنے پیروؤں کے لیے اسوہ حسنہ بن کران کو با اخلاق تاجر بنایا، سینے، جوتیاں  
بنانے، برتن بنانے اور اسی قسم کی گھریلو ضروریات کو خود تیار کرنے کی حوصلہ افزائی فرمائی، عورتوں کو کانتنے کی ترغیب  
دی تو مردوں کو بننے کی تلقین کی اور اس طرح دستکاری سے روزی کمانے کو دنیوی فلاح بھی بتایا اور اخزوی شاد کامی کی  
بشارتوں سے بھی نوازا۔

انہی ایمان افروز بشارتوں اور ہاتھ سے کما کر کھانے کی عظمت کا احساس دلانے کا نتیجہ تھا کہ صحابہ کرامؓ نے  
دستکاریوں اور صنعتوں کو بطور پیشہ اپنا کر جہاں اپنے روزگار کے مسئلہ کا حل کیا، وہاں رہتی دنیا تک انسانوں کو یہ سبق  
دے گئے کہ دستکاری اور صنعت معاشری تگ و دو کا ضروری جزو ہے اور کوئی بھی ہنر اپنی ذات میں حقیر نہیں ہوتا، غلط  
انسانوں کی غلط سوچ اسے برا بناتی ہے۔

حضرت سعد النصاری رضی اللہ عنہ مشہور صحابی ہیں، مدینہ منورہ میں آہن گری کا کام کیا کرتے تھے، ہتھوڑا  
چلاتے ان کے ہاتھ سیاہ اور کھدرے ہو گئے تھے، ایک دن نبی کریم ﷺ نے دوران مصافحہ یا کسی اور طریقے  
سے یہ کھردا پن محسوس کیا توجہ دریافت فرمائی، حضرت سعدؓ نے عرض کیا ہتھوڑا چلاتے چلاتے، کیونکہ اس کے  
ذریعہ سے اپنے اہل و عیال کے لیے روزی کماتا ہوں، آپؐ نے ان کے ہاتھ چومنے ہوئے فرمایا:

هذه يد يحبها الله ورسوله (۱۷)

صحابہ کرام رضی اللہ عنہم میں سے حضرت ابو بکر صدیقؓ اور حضرت عثمانؓ پارچہ باف تھے، حضرت سعد بن  
ابی وقارؓ تیرساز تھے، حضرت زبیرؓ کے والد محترم حضرت عوامؓ خیاط تھے، کعبہ کے کلید بدار حضرت عثمان بن طلحہؓ  
بھی درزی تھے، حضرت ابوسفیان بن حصر بن حربؓ چڑھے کی دستکاری کرتے تھے، حضرت عقبہ بن ابی وقارؓ بڑھی  
تھے، حضرت خباب بن ارتلہ لوار تھے۔ (۱۸)

در اصل محنت اور پیشہ انسان کی ذلت و رسائی کا موجب نہیں ہے، بلکہ یہ انسان اور مسلمانوں کی عظمت کی

نشانی ہے اور جس ہنر یا پیشہ سے معاشرہ کی ضرورت پوری ہوتی ہو یا اسے حقیقی فائدہ پہنچتا ہو، اگر اس کو اختیار کرنے والا خلوص اور خدمتِ خلق کے جذبہ کے ساتھ اس کو انجام دے، تو یہ عمل صالح اور عبادت ہے، جیسا کہ علامہ یوسف القضاوی لکھتے ہیں:

”صنعت و حرف اسلام کی رو سے ایک جائز خدمت ہی نہیں ہے بلکہ جیسا کہ علماء اور ائمہ نے کہا ہے فرض کفایہ ہے، اس مفہوم میں کہ اسلامی جماعت کے اندر صنعت و حرف اور ہر فن کو جانے والے اتنی واحد تعداد میں ہونے چاہیں کہ جماعت کی ضرورتیں پوری ہو جائیں اور وہ اپنا کام ٹھیک طریقہ سے انجام دے سکیں، اگر صنعت و فن کے کسی گوشہ میں اس طرح کی کمی واقع ہو جاتی ہے کہ اس خدمت کو انجام دینے والا کوئی شخص بھی نہ ملے تو پوری جماعت گھنگار ہو جاتی ہے اور خاص طور سے اولو الامر اور اہل حل و عقد“<sup>(۱۹)</sup>

مذکورہ بالا روایات سے یہ بات ثابت ہوئی ہے کہ اشیاء ضرورت کی ایجاد و صنعت ایک مقدس اور جائز پیشہ ہے اور ان کا سیکھنا، سکھانا نہ صرف داخل ثواب بلکہ فرض کفایہ ہے، بشرطیکہ نیت خدمتِ خلق کی ہو، صرف کمائی ہی مقصود نہ ہو، اسی طرح یہ بات بھی ثابت ہوئی کہ کسی جائز مقصد اور ضرورت کے تحت اختیار کی جانے والی صنعت اور پیشہ ور صنعت کو حقیر یا ذلیل سمجھنا اسلامی تعلیمات کے خلاف ہے۔

### محنت کشوں کے حقوق و فرائض:

اسلام چونکہ عدل و انصاف کا دین ہے، اس لیے اس نے اجر (محنت کش) اور آجرا ممتاز جر (سرماہی دار) کے باہمی تعلقات کو اجرت و ہمدردی کی بنیادوں پر استوار کرنے کے لیے مشقانہ اور حکیمانہ تعلیمات کا ایک سلسلہ فراہم کیا ہے، اسلام کا اصلاحی خطاب پہلے نسبتاً طاقت و فرقہ یعنی مستاجر سے ہے اور اسے اسلام اخلاقی اور قانونی دونوں طریقوں سے اس پر آمادہ کرتا ہے کہ وہ اپنے کمزور اور ضرورتمند بھائی مزدور (یا محنت کش) کی مجبوری سے غلط فائدہ اٹھا کر اس کا استھان نہ کرے، اس طرح اجر پر بھی لازم کر دیا ہے کہ وہ مقررہ وقت میں ہی کام مکمل کر دے اور کام چوری کر کے وقت ضائع نہ کرے۔ دراصل اسلام اس طرح متاجر اور اجر کے حقوق و فرائض بیان کرتا ہے، جن کا ایک اجمالی خارک ذیل کی سطور میں پیش کیا جا رہا ہے۔

(الف) محنت کشوں کے حقوق (متاجر کے فرائض) :- اسلام نے محنت کشوں کو مندرجہ ذیل حقوق عطا کیے ہیں۔

آجرا ممتاز جر کا فرض ہے کہ وہ ان حقوق کو بطریق احسن ادا کرے اور ان کی ادائیگی میں کوتاہی نہ کرے۔

(۱) اجرت کا تعین :- سب سے پہلی چیز اجرت کا تعین ہے، اسلام نے اس امر کو ضروری قرار دیا گیا ہے کہ مزدور کو کام

پر لگانے سے پہلے اجرت کا تعین کیا جائے، محنت کش کی غربت سے فائدہ اٹھا کر یونہی کام پر لگانے اور کام مکمل کرانے کے بعد جو اجرت چاہے، دے دیئے کونا پسند اور ناجائز کہا ہے اور ایسے معاملہ کو خیانت سے تعبیر کیا ہے، حضرت ابوسعید خدریؓ سے روایت ہے کہ رسول اللہ ﷺ نے فرمایا:

إِذَا أَسْتَأْجَرْتَ أَجِيرًا فَاعْلَمْهُ أَجْرَهُ (۲۰)

”جب تو کسی مزدور کو اجرت پر کھے تو اس کی اجرت پہلے بتائے۔“

اسی طرح یہ روایت بھی منقول ہے:

نہی عن استئجار الاجیر يعني حتى يبين له اجر (۲۱)

”رسول اللہ ﷺ نے ممانعت فرمائی ہے کہ مزدور کو اس کی اجرت طے کئے بغیر کام پر لگایا جائے۔“

ایک دوسرے موقع پر آپؐ نے ارشاد فرمایا:

من استاجر اجیراً فلیسِم اجره (۲۲)

”جس شخص نے کسی ملازم (مزدور) کو اجرت پر کھا، اسے چاہیے کہ اس کی اجرت مقرر کر دے۔“

فقہاء نے ان احادیث سے استدلال کیا ہے کہ کسی کام کو کرایا جائے تو اس کی اجرت پہلے سے مقرر کر لی

جائے۔

(۲) اجرت کی مکمل ادائیگی: آجر یا مستاجر کا فرض ہے کہ وہ محنت کش سے جس قدر کام کروائے، اس کا مکمل معاوضہ ادا کرے، حضرت ابو ہریرہؓ سے روایت ہے کہ رسول اللہ ﷺ نے فرمایا:

قالَ اللَّهُ عَزَّ وَجَلَّ ثُلَثَةٌ أَنَا خَصَّهُمْ يَوْمَ الْقِيَامَةِ، رَجُلٌ أُعْطِيَ بِي ثُمَّ غَدَرَ وَرَجُلٌ بَاعَ حُرُّاً

فَأَكَلَ ثُمَّنِهِ وَرَجُلٌ أَسْتَأْجَرَ أَجِيرًا فَاسْتَوْفَى مِنْهُ وَلَمْ يُوْفَهْ أَجْرَهُ - (۲۳)

”اللہ عزوجل نے فرمایا: تین افراد ایسے ہیں کہ قیامت کے دن میں ان کا فریق مخالف بنوں گا، ایک تو وہ شخص ہے جو میرے نام کی قسم کھا کر عہد کرے اور پھر عہد توڑ دے، دوسرਾ شخص وہ ہے جو کسی

آزاد انسان کو فروخت کر کے اس کی قیمت ہڑپ کر لے اور تیسرا وہ شخص ہے جو کسی مزدور کو مزدوری

پر کھے، پس اس سے پورا کام کرالے اور اسے اس کی مزدوری نہ دے۔“

حدیث کے لفظ فاستوفی میں مزدور سے پورا کام لے لیا اور اسے اجرت نہیں دی، یہ باطل طریقے سے مزدور کا مال کھا جانے کے متراffد ہے، حالانکہ اس بے چارے نے اپنے طور پر محنت بھی کی اور مشقت بھی اٹھائی۔

قرآن مجید نے ایسے مستاجر کو مُطْفِفِين کی فہرست میں شامل کیا ہے جو مزدور سے مزدوری کروائے اس کا حق

پورا ادا نہیں کرتے۔ ارشادِ الٰہی ہے:

وَيْلٌ لِّلْمُطْفِفِينَ الَّذِينَ إِذَا كُنَّا لُّهُوا عَلَى النَّاسِ يَسْتَوْفُونَ وَإِذَا كَانُوا هُمْ أَوْزَانُهُمْ  
يُخْسِرُونَ (۲۳)

”بڑی خرابی (دردناک عذاب) ہے ناپ توں میں کمی کرنے والوں کی۔ کہ جب لوگوں سے ناپ کر لیتے ہیں تو پورا پورا لیتے ہیں۔ اور جب انہیں ناپ کریا توں کر دیتے ہیں تو کم دیتے ہیں۔“  
تطفیف کامفہوم، بہت وسیع ہے، وہ یہ کہ دوسرے کا جو بھی حق ہمارے ذمہ واجب ہے، اس کو اگر اس کا حق کم کر کے دیں تو یہ تطفیف کے اندر داخل ہے، جیسا کہ مولانا اشرف علی تھانوی لکھتے ہیں:

”آپ نے ایک نوکر کھا اور نوکر سے یہ طے کیا کہ تمہیں ماہانہ اتنی تنخواہ دی جائے گی اور روزانہ دو وقت کا کھانا دیا جائے گا، لیکن جب کھانے کا وقت آیا تو خود پلاو اور زردے اڑائے، اعلیٰ درجہ کا کھانا کھایا اور بچا کچا جس کو ایک معقول اور شریف آدمی پسند نہ کرے، وہ نوکر کے حوالے کر دیا تو یہ بھی تطفیف ہے، اس لیے کہ جب تم نے اس کے ساتھ دو وقت کا کھانا طے کر لیا تو اس کا مطلب یہ ہے کہ تم اس کو اتنی مقدار میں ایسا کھانا دو گے جو ایک معقول آدمی پیٹ بھر کر کھا سکے، لہذا اب اس کو بچا کچا کھانا دینا اس کی حق تلفی اور اس کے ساتھ نا انصافی ہے، لہذا یہ بھی تطفیف کے اندر داخل ہو گی۔“ (۲۵)

(۳) اجرت کی بروقت ادا یگی: بعض طاقتوں سرما یہ دار غریب مزدور کو تنگ کرنے کے لیے تنخواہ یا اجرت کی ادا یگی میں تاخیر کرتا ہے، تنخواہ یا معاوضہ اگر منصفانہ طے بھی ہو جائے تب بھی اس کی ادا یگی میں تاخیر کرنا بے چارہ مزدور کے لیے مالی مشکلات پیدا کر دیتا ہے، نبی رحمت ﷺ نے سرمایہ دار کی اس حرکت کو ظلم قرار دیتے ہوئے ارشاد فرمایا:

مظلل الغنی ظلم (۲۶)

”مالدار کا مالداری کے باوجود دوسرے کے ادائے حق میں تاخیر کرنا ظلم ہے۔“  
مزدور طبقہ کے اس حق کی فوری ادا یگی کا کس قدر احساس تھا، اس کا اندازہ آپؐ کے اس ارشاد گرامی سے لگایا جاسکتا ہے:

اعط الاجیر اجرہ قبل ان یجف عرقہ (۲۷)

”مزدور کی مزدوری اس کے پسینے کے خشک ہونے سے پہلے ادا کرو۔“  
(۴) حق راحت و آرام: اسلام سرمایہ داروں کو تلقین کرتا ہے کہ وہ اپنے ملازمین یا مزدوروں سے کام لیں جتنا وہ آسانی سے کر سکیں، اوقات کارکا جو معابرہ فریقین کے مابین طے پائے اس سے زیادہ کام لینا شرعاً ظلم ہے، نبی

کریم ﷺ کو اس مظلوم طبقہ کے آرام و راحت کا کس قدر احساس تھا، اس کا اندازہ اس ارشاد سے لگایا جاسکتا ہے جو حضرت ابوذر غفاریؓ سے مردی ہے، جس میں آپؐ نے فرمایا:

وَلَا تكفوهم ما يغلبهم فان كلفتهم فاعنوهם (۲۸)

”اور ان کو اتنے کام کی تکلیف نہ دو کہ ان پر بار ہو جائے اور ان پر اگر کوئی ایسا سخت کام ڈالو تو تم (خوبی) ان کی مدد کرو“

اس حدیث کی تشریح کرتے ہوئے مناظرِ حسن گیلانی لکھتے ہیں:

”اس حدیث سے معلوم ہوتا ہے کہ وقت اور کام دونوں کے حساب سے مزدوروں پر اتنا بوجھ نہ لاد جائے جو ان کو مغلوب کر کے تھا دے، وَلَا تكفوهم ما يغلبهم يه ایسا فقرہ ہے جس سے موجودہ زمانہ میں وقت اور کام کی نوعیت کے مسئلہ کوٹے کیا جاسکتا ہے اور اگر کوئی کام ایسا پیش آجائے جس کی انجام دہی میں مزدوروں کو دشواری پیش آرہی ہو تو اس کا مطلب یہ بھی نہیں ہے کہ اس کام کو نہ کرایا جائے اور نہ یہ مطلب ہے کہ خواہ مزدور پر کچھ ہی گذر جائے، اس سے وہ کام لیا ہی جائے، بلکہ ایسی صورت میں یہ کام کرنا چاہیے کہ مزدور کی اعانت مزید قوت سے کی جائے، فاعنوهם کا یہی مطلب نہیں ہے کہ خود اس کام میں لگ جائے، بلکہ یہ بھی ہے کہ بہر حال مزید قوت سے مزدور کی اعانت کی جائے“ (۲۹)

ایک دوسرے موقع پر آپؐ نے مالک یا آجر کو تلقین کرتے ہوئے ارشاد فرمایا:

وَلَا يكِلُّفُ مِنَ الْعَمَلِ إِلَّا مَا يطِيقُ (۳۰)

”اور کام لینے میں اس سے صرف اتنا کام لیا جائے جو اس کی طاقت و ہمت کے مطابق ہو“ اس حدیث میں مالک یا آجر کو یہ ہدایت کی گئی ہے کہ وہ اپنے غلام یا اجير کو کوئی ایسا کام کرنے کا حکم نہ دے جس پر وہ مدد و معاونت نہ کر سکتا ہو اور جو اس کی ہمت و طاقت سے باہر ہو یا جس کی وجہ سے اس کے جسم کو کوئی ظاہری نقصان پہنچ سکتا ہو۔

(۵) حسن سلوک:- نبی کریم ﷺ نے کئی موقع پر غلاموں (مزدوروں) کے ساتھ حسن سلوک کی تاکید فرمائی ہے، مثلاً ایک موقع پر ارشاد فرمایا:

أَرْقَأُوكُمُ الْخَوَانِكُمْ فَأَخْسِنُوا إِلَيْهِمْ (۳۱)

”تمہارے غلام تمہارے بھائی ہیں، ان کے ساتھ اچھا برتاؤ کرو“

اسی طرح ایک اور موقعہ پار شاذ فرمایا:

اَخْوَانُكُمْ خَوْلُكُمْ جَعَلَهُمُ اللَّهُ تَحْتَ اِيْدِيهِمْ فَمِنْ كَانَ اخْوَهُ تَحْتَ يَدِهِ فَلِيُطْعَمُهُ مِمَّا يَأْكُلُ  
وَلِئِلَّسْهُ مِمَّا يَلْبِسُ۔ (۳۲)

”خول (یعنی تمہارے ہاتھ کے نیچے کام کرنے والے) تمہارے بھائی ہیں، حق تعالیٰ نے ان کو تمہارے ہاتھ کے نیچے ڈال دیا ہے، پھر جس کا بھائی کسی کے ہاتھ کے نیچے پڑ جائے تو چاہیے کہ جو کچھ خود کھاتا ہوا سے کھلائے اور جو خود پہنتا ہوا سے پہنائے۔“

مذکورہ بالاروایات کا تعلق اگرچہ غلاموں سے ہے، لیکن آج کل جب کہ غلام موجود نہیں ہیں، تو جو تنخواہ دار نوکر چاکر ہوتے ہیں، انہیں سے کام لیا جاتا ہے اور جب غلاموں کے ساتھ حسن سلوک کا حکم ہے حالانکہ وہ مملوک ہوتے ہیں، تو ان تنخواہ دار غیر مملوک انسانوں کے ساتھ کیوں حسن سلوک کا حکم نہ ہوگا۔

مناظر احسن گیلانی لکھتے ہیں کہ مذکورہ بالا حدیث سے چند باتیں معلوم ہوتی ہیں:

۱۔ مزدور اور جو مزدوری پر لوگوں سے کام لیتے ہیں، آنحضرت ﷺ کا منشاء یہ ہے کہ ان کو وہ اپنا بھائی خیال کریں اور دونوں میں تعلقات کی نوعیت ایسی ہو جیسے بھائی بھائی میں ہوتی ہے۔

۲۔ کم از کم کھانے پینے، رہنے سہنے کی حد تک دونوں کی معاشی سطح برابر ہو، جو خود کھائے وہ مزدور کو کھلائے اور جو خود پہنے وہ مزدور کو پہنائے، اس سے اندازہ ہو سکتا ہے کہ اجرت کے معاملہ میں اسلام کا نقطہ نظر کیا ہے، یعنی کم از کم اتنی اجرت تو بہر حال ہر مزدور کو بھی چاہیے کہ کھانے اور پہننے کی حد تک وہ اپنے مالک کے برابر ہو جائے، مزدوری کی شرح اگر آج اتنی بھی کردی جائے تو میں سمجھتا ہوں کہ شورش کی کمی بہت حد تک توقع کی جاسکتی ہے۔“ (۳۳)

جو لوگ مزدور پر ظلم کرتے ہیں، ان کا معاوضہ روک لیتے ہیں، بذریبائی سے پیش آتے ہیں، وہ درج ذیل حدیث پر غور کر لیں، حضرت ﷺ سے روایت ہے:

كَانَ آخِرَ كَلَامَ النَّبِيِّ ﷺ الصَّلَاةُ، اتَّقُوا اللَّهَ فِيمَا ملَكتُ أَيْمَانَكُمْ (۳۴)

نبی کریم ﷺ کی آخری بات یہ تھی، نماز، نماز، اور غلاموں کے بارے میں اللہ تعالیٰ سے ڈرتے رہو۔

یعنی آخری وقت میں بھی نبی کریم ﷺ تاکید فرماتے رہے کہ نماز کے بارے میں اللہ تعالیٰ سے ڈرتے رہو، یعنی کسی حال میں اس کو نہ چھوڑو اور غلاموں یا مزدوروں کے بارے میں بھی اللہ تعالیٰ سے ڈرتے رہو کہ ان پر کسی قسم کی ظلم اور زیادتی نہ کرو۔

(۶) کاروبار کے منافع میں مزدور کی شرکت: صنعتی ترقی کے اس دور میں جب تمام حکومتیں اپنے کو فلاحی ریاست کہتی

نہیں تھکتی ہیں اور جب کہ تقریباً دنیا کے ہر ملک میں مزدور اور ملازمین اپنی انجمنیں بھی بنائی چکے ہیں، جن کی مسلسل طویل جدو جہد نے ان فلاجی ریاستوں کو ایسے قوانین پر غور کرنے کے لیے مجبور کیا ہے جن کی زد سے مزدور بھی کاروباری منافع میں شریک ہو سکیں اور غالباً ایسے قوانین کی تیاری کے پیچھے بھی یہ جذبہ کا فرمایا ہے کہ مزدور حصہ دار بن کر زیادہ لگن سے کام کریں گے اور پیداوار بھی بڑھے گی، لیکن نبی کریم ﷺ نے جو اسلامی ریاست قائم کی، اس کے مزدور کو رواز اول ہی سے یہ حق دیا گیا تھا کہ وہ کاروباری منافع میں شریک ہو سکتے ہیں، جیسا کی نبی کریم ﷺ کا ارشاد ہے:

اعطوا العامل من عمله فان عامل الله لا يحييُّـ (۳۵)

”مزدور کو بھی اس کی محنت (کے شر) میں سے کچھ دے دو کیونکہ اللہ کا مزدور نامرا نہیں کیا جاسکتا۔“

گواس حدیث سے صراحتاً یہ معلوم نہیں ہوتا کہ اجرت کے علاوہ منافع میں سے بھی مزدور کا کچھ حصہ مقرر کیا جاسکتا ہے یا نہیں۔ فقہ کی کتابوں میں بھی اس کی کوئی تصریح نظر سے نہیں گذری مگر اس حدیث سے اتنا ضرور متشرع ہوتا ہے کہ آنحضرت ﷺ کا پیداوار کے منافع میں سے کچھ نہ کچھ عطا و بخشش کے طور پر مزدور کو دیتے رہنے کی ترغیب دلار ہے ہیں، آنحضرت ﷺ کا ایک اور ارشاد اس کی مزید تشریح کرتا ہے، آپؐ کا ارشاد ہے :

اذاجاء احد کم خادمه بطعامه فليجلسه (۳۶)

”جب تم میں سے کسی کے پاس اس کا خادم کھانا لائے تو اسے چاہیے کہ خادم کو بھی ساتھ بٹھائے“

اسی طرح امام بخاری نے یہ روایت بھی نقل کی ہے کہ حضرت جابرؓ سے پوچھا گیا کہ ایک آدمی کا خادم اس کو (یعنی اپنے مالک کو) مشقت اور گرمی سے بچاتا ہے، تو کیا نبی کریم ﷺ نے حکم فرمایا کہ اسے کھانے پر بلا یا جائے؟ حضرت جابرؓ نے فرمایا: ہاں (اسے کھانے پر بلا یا جائے) (۳۷) ظاہر بات ہے کہ جس خادم نے کھانے کے پکالیں میں مشقت اور آگ کی گرمی کو برداشت کیا اور اپنے مالک کو اس مشقت اور گرمی سے بچایا، اس کا یہ حق ہے کہ اس کو بھی کھانے میں شریک کیا جائے اور پچونکہ اس کھانے کو سرما یہ دار (مالک) کے مال اور محنت کش (مزدور) کی محنت نے مل کر وجود دیا ہے، لہذا اب ضروری ہے کہ مالدار ملازم کی محنت کے پیداواری فوائد (کھانا یا کوئی دوسرا پیداوار) میں اسے شریک کرے، جیسا کہ تقدی عثمانی لکھتے ہیں:

”آجروں (متاجروں) کے ساتھ مزدوروں کے معاملے میں یہ شرط بھی حکومت کی طرف سے عائد کی جاسکتی ہے کہ وہ نفاذ اجرت کے علاوہ مزدوروں کو کسی خاص کارکردگی پر یا خاص مدت میں یا اور ثانیٰ کی مخصوص مقدار کے معاوضے کے طور پر ان کو نقد بونس دینے کے ساتھ کسی مخصوص کارخانے کے شیئر زماکانہ حیثیت میں دے دیں، اس طرح مزدور کارخانوں میں حصہ دار بن سکیں

گے۔” (۳۸)

(ب) محنت کشوں کے فرائض (متاجر کے حقوق):۔ اسلام حقوق حاصل کرنے کے بد لے میں مزدور پر فرائض بھی عائد کرتا ہے، مزدور کے یہ فرائض متاجر کے حقوق ہیں، جن کا تذکرہ ذیل میں کیا جا رہا ہے:

(۱) معاهدہ کی پابندی :۔ ایک معین وقت کے لیے طے شدہ مراعات یا مزدوری کے عوض کام کرنا دراصل اجیر اور متاجر کے درمیان ایک عقد اور معاهدہ ہے، لہذا اس عقد و معاهدہ کی پابندی کرنا ملازم پر لازم آتا ہے، ارشاد خداوندی ہے:

يَا يَأُّلِيهَا الَّذِينَ أَمْنَوْا أَوْ فُوْ أَبِالْعُقُودِ (۳۹)

”اے ایمان والو! عہدوں کو پورا کرو۔“

اسی طرح حضرت انسؓ سے روایت ہے کہ بہت کم ایسا ہوا ہے کہ رسول اللہ ﷺ نے ہم کو خطبہ دیا ہوا اور اس میں یہ ارشاد نہ فرمایا ہو:

لَا يَمَانَ لِمَنْ لَا إِمَانَةَ لَهُ وَلَا دِينَ لِمَنْ لَا عَهْدَلَةَ (۴۰)

”اس کا ایمان نہیں جس کے اندر امانت کی پاسداری نہیں اور جس میں عہد کی پابندی نہیں اس میں دین نہیں۔“

(۲) کام یا پیشہ میں مہارت:۔ اسلام نے ملازم (اجیر) کو تعلیم دی ہے کہ وہ جو پیشہ یا ملازمت اختیار کرنا چاہے، اس میں پوری طرح مہارت حاصل کرے تاکہ وہ متاجر کے ساتھ پورپورا انصاف کر سکے، اس کے کام کو بخوبی پورا کر کے اسے نفع پہنچائے، پیداوار بڑھائے اور اس کے لیے سہولیات فراہم کریں، نبی کریم ﷺ کا ارشاد ہے:

”إِنَّ اللَّهَ يُحِبُّ إِذَا عَمِلَ أَحَدٌ كُمْ عَمَلاً إِنْ يَتَفَقَّهَ (۴۱)

”یقیناً اللہ کریم یہ پسند فرماتا ہے کہ تم میں سے کوئی جب کسی کام (پیشہ) کو اپنائے تو اس میں پوری مہارت حاصل کر لے۔“

(۳) متاجر کی خیرخواہی:۔ اجیر کے لیے ضروری ہے کہ جس کام کی وہ اجرت لیتا ہے، وہ کام متاجر کا خیرخواہ بن کر پورے اخلاص اور لگن سے کرے، جیسا کہ نبی کریم ﷺ کا ارشاد ہے:

خَيْرُ الْكَسْبِ كَسْبُ يَدِ الْعَامِلِ اذَا نَصَحَ (۴۲)

”بہترین کمائی مزدور کی کمائی ہے، بشرطیکہ وہ خیرخواہی اور بھلائی کے ساتھ کام والے کا کام انجام دے۔“

اسی طرح حضرت عبداللہ بن عمرؓ سے روایت ہے کہ رسول اللہ ﷺ نے ارشاد فرمایا:

إِنَّ الْعَبْدَ إِذَا نَصَحَ لِسَيِّدِهِ وَاحْسَنَ عِبَادَةَ رَبِّهِ لَهُ أَجْرٌ مَرْتَبَتِينَ (۴۳)

”کوئی غلام جب اپنے سید و آقا کی خیرخواہی اور وفاداری کرے اور خدا کی عبادت بھی اچھی طرح کرے تو وہ دو ہرے ثواب کا مستحق ہوگا“

گویا اس حدیث میں نبی کریم ﷺ مزدوروں کو یہ ہدایت اور ترغیب دے رہے ہیں کہ وہ اپنے آقاوں (متاجر) کے خیرخواہ اور وفادار ہو کر ہیں اور ان کا پورا پورا حق ادا کریں، جس اجر نے اپنے متاجر کی خیرخواہی اور وفاداری کا حق ادا کیا اور اللہ تعالیٰ کی عبادت کا بھی پورا حق ادا کیا تو اس کو قیامت کے دن دھرا اجر ملے گا۔

(۲) دیانتداری اور امانتداری : اسلام کے قانون محنت کا بنیادی قانون دیانتداری اور امانتداری ہے، اسلام چاہتا ہے کہ محنت کش طبقہ امانت و دیانت کا اپنا بنیادی وصف بنائے رکھے، امانت کی ادائیگی کے بارے میں اللہ تعالیٰ کا ارشاد ہے :

إِنَّ اللَّهَ يَا مُرْكُمْ أَنْ تُؤْدُوا الْأَمْنَاتِ إِلَىٰ أَهْلِهَا (۲۲)

”اللہ تعالیٰ تمہیں تاکیدی حکم دیتا ہے کہ امانت والوں کی امانتیں انہیں پہنچاؤ“

قرآن مجید نے ایسے مزدور اور ملازم کو مطوفین (کم ناپ اور تول دینے والوں) کے زمرہ میں شامل کیا ہے اور ان کے لیے دردناک عذاب کی وعدید سنائی ہے جو اپنے فرائض کو پوری دیانتداری کے ساتھ ادا نہیں کر سکتے یا اپنی ڈیوٹی کو جان بوجھ کر ادھورا یا ناقص طور پر ادا کرتے ہیں، جیسا کہ اس آیت میں (جو پہلے بھی گزر چکی ہے) اللہ تعالیٰ ارشاد فرماتے ہیں :

وَيَلِ لِلْمُطَفِّفِينَ الَّذِينَ إِذَا كَتَلُوا عَلَى النَّاسِ يَسْتَوْفِفُونَ وَإِذَا كَالُوا هُمْ أَوْ وَزَنُوا هُمْ يُخْسِرُونَ (۲۵)

”بڑی خرابی (دردناک عذاب) ہے ناپ تول میں کمی کرنے والوں کی کہ جب لوگوں سے ناپ کر لیتے ہیں تو پورا پورا لیتے ہیں اور جب انہیں ناپ کریا تول کر دیتے ہیں تو کم دیتے ہیں۔“

آیت مذکورہ میں بظاہر مطوفین کم ناپ تول کر دینے والوں کو کہا گیا ہے، مگر فقہاء اسلام نے اس زمرہ میں اس مزدور اور ملازم کو بھی شامل کیا ہے جو پوری تخلوہ (اجرت) لے کر وقت کہیں اور لگائے یا ضائع کر دے اور پورا کام کرنے کی استطاعت کے باوجود پورا نہ کرے یا اچھا کرنے کی استعداد کے باوجود ناقص کام کرے، جیسا کہ ترقی غعنی لکھتے ہیں :

”ایک شخص کسی ملکے میں، کسی دفتر میں آٹھ گھنٹے کا ملازم ہے تو گویا کہ اس نے یہ آٹھ گھنٹے اس ملکے کے ہاتھ فروخت کر دئے ہیں اور یہ معاملہ کر لیا ہے کہ میں آٹھ گھنٹے آپ کے پاس کام کروں گا اور اس کے عوض اس کو اجرت اور تنخواہ ملے گی، اب اگر وہ اجرت تو پوری لیتا ہے لیکن کام اس آٹھ گھنٹے کی ڈیوٹی میں کمی کر لیتا ہے اور اس میں سے کچھ وقت اپنے ذاتی کاموں میں صرف کر لیتا ہے تو اس کا یہ عمل بھی تطہیف کے اندر داخل ہے، حرام ہے، گناہ کبیرہ ہے، یہ بھی اسی طرح گناہ گار ہے جس طرح کم ناپنے اور کم تو نے والا گناہ گار ہوتا ہے، اس لیے کہ اس نے اگر آٹھ گھنٹے کے بجائے سات گھنٹے کام کیا تو ایک گھنٹے کی ڈیوٹی مار دی، گویا کہ اجرت کے وقت اپنا حق اجرت تو پورا لے رہا ہے اور جب دوسروں کے حق دینے کا وقت آیا تو کم دے رہا ہے، لہذا تنخواہ کا وہ حصہ حرام ہوگا جو اس وقت کے بد لے میں ہوگا جو اس نے اپنے ذاتی کاموں میں صرف کیا۔ (۴۶)

اسلام میں گداگری کی نہ ممتوحہ:

اسلام کے معاشری نظام نے چونکہ ہر تندرست و قلمند کو رزق حلال کمانے کا ذمہ دار ٹھہرایا ہے، اس لیے انہیں بھیک مانگنے سے منع کیا ہے، سوائے بہ وقت حاجت شدیدہ و بہ مجبوری و معدودی کے اور بلا ضرورت شدیدہ اپنے لیے سوال کرنا منع ہے، فتاویٰ ہندیہ میں ہے:

وَمِنْ كَانَ لَهُ قُوَّةٌ يَوْمَهُ لَا يَحْلُّ لَهُ السُّؤَالُ وَمَا جَمِعَ السَّائِلُ مِنَ الْمَالِ فَهُوَ خَبِيثٌ (۴۷)

”اور جس کے پاس ایک دن کا خرچ ہو، اسے بھیک مانگنا حرام ہے اور اس کے باوجود جو مانگ کر جمع کرتے ہیں تو وہ حرام ہے۔“

اپناروزگار تلاش نہ کرنا اور مغلس ہو کر گداگری اختیار کرنا نبی کریم ﷺ کو کس قدر ناپسند تھا، اس کا اندازہ اس سے لگائے کہ آپؐ نے گداگری کے نتیجہ میں مانگی ہوئی چیز کو آگ کا انگارہ قرار دیا ہے، ارشاد نبوی ہے:

مِنْ سَأَلِ النَّاسَ تَكْثِرًا فَإِنَّمَا يَسْأَلُ جَمِيرًا فَلِيَسْتَقْلِلَ أَوْ لِيَسْتَكْثِرَ (۴۸)

”جو لوگوں سے مال میں اضافہ کرنے کے لیے سوال کرتا ہے تو وہ آگ کے انگارے کا سوال کرتا ہے (اسے اختیار ہے کہ) وہ کم طلب کرے یا زیادہ طلب کرے۔“

اس حدیث سے معلوم ہوا کہ بغیر ضرورت کے سوال کرنا اتنا بڑا جرم ہے کہ انسان اس طرح اپنے کو جہنم کے انگاروں کا مستحق بنایتا ہے، افسوس ہے کہ جس مذہب نے گداگری کو اتنا بڑا جرم فرار دیا، اس مذہب کے ماننے والوں میں گداگری عام ہے۔

اسی طرح حضرت جنبدؓ سے روایت ہے کہ رسول اللہ ﷺ نے ارشاد فرمایا:

انَّ الْمَسَأَةَ كَذُّ يَكْدِبُهَا الرَّجُلُ وَجْهَهُ (٤٩)

”سوال کرنا ایک عمل جرائمی ہے، اس کے ذریعے سے آدمی اپنا چہرہ چھیلتا (یا خون کرتا) ہے۔

ایک اور مقام پر آپؐ نے خرچ کرنے والا ہاتھ مانگنے والے ہاتھ سے بہتر قرار دیا ہے، جیسا کہ حضرت عبداللہ بن عمرؓ سے روایت ہے کہ رسول اللہ ﷺ نے جب کہ آپؐ ممبر پر تشریف فرماتھے اور آپؐ نے صدقے کا اور سوال سے بچنے کا ذکر فرمایا (اس موقع پر یہ بھی) فرمایا:

أَيْدُ الْعُلِيَا خَيْرٌ مِنَ الْيَدِ السُّفْلِيِّ، وَالْيَدُ الْعُلِيَا الْمُنْفَقَةُ وَالسُّفْلِيُّ السَّائِلُ (٥٠)

”اوپر والا ہاتھ نیچے والے ہاتھ سے بہتر ہے اور اوپر والا ہاتھ خرچ کرنے والا ہاتھ ہے اور نیچے والا ہاتھ مانگنے والا ہاتھ ہے۔“

اسی طرح نبی کریم ﷺ نے ترغیب دی ہے کہ حاجت و ضرورت کے وقت انسانوں کی بجائے اللہ کی طرف رجوع کیا جائے، اس لیے کہ وہی سب کی حاجتیں پوری کرنے والا ہے، ارشاد بنوی ہے:

مِنْ نَزْلَتْ بِهِ فَاقْتَهَ فَانْزَلَهَا بِالنَّاسِ لَمْ تَسْدِ فَاقْتَهَ وَمَنْ نَزَلَتْ بِهِ فَاقْتَهَ فَانْزَلَهَا بِاللَّهِ فَيُوشِكُ اللَّهُ

لِهِ بِرْزَقُ عَاجِلٍ أَوْ أَجَلٍ (٥١)

”جسے فاقہ پیش آجائے وہ لوگوں کے سامنے اس کا اظہار کرے تو اس کا فاقہ ختم نہیں ہوگا اور جو اس کا انہصار اللہ کے سامنے کرے تو اللہ تعالیٰ جلد یا بے دریا سے رزق عطا فرمائے گا،“

بھیک کے تیجے میں کوئی چیز مل بھی جائے تو اس میں برکت نہیں ہوگی، اس لیے کہ اس میں دینے والے کی رضا شامل نہیں ہے، کیونکہ اس نے مجبور ہو کر نہایت نفرت و کراہت یا شرم کی وجہ سے وہ سائل کو دی ہے، آپؐ ارشاد فرماتے ہیں:

لَا تَلْحُقُوا فِي الْمَسْأَةِ فَوَاللَّهِ لَا يَسْئَلُنِي أَحَدٌ مِنْكُمْ شَيْئًا فَتُخْرَجَ لَهُ مَسْئَلَتُهُ مِنِّي شَيْئًا وَإِنَّا لَهُ

كَارَهُ فِي بَارُكُ لَهُ فِيمَا أَعْطَيْتُهُ (٥٢)

”پچھے پڑ کر سوال مت کیا کرو، اللہ کی قسم! تم میں سے کوئی شخص مجھ سے کسی چیز کا سوال کرے اور میری ناگواری کے باوجود اس کا سوال مجھ سے کچھ نکلوالے تو ایسا نہیں ہوگا کہ میری طرف سے اس کو دی گئی چیز میں برکت دی جائے۔“

جو لوگ بھیک مانگنے کو اپنا پیشہ بناتے ہیں، ان کے لیے دنیا و آخرت دونوں جگہوں میں ذلت و رسوانی ہے،

جیسا کہ ارشادِ نبویؐ ہے:

لَا تزالَ الْمَسْأَلَةَ بِاَحَدِكُمْ حَتَّى يَلْقَى اللَّهَ وَلَيْسَ فِي وَجْهِهِ مِزْعَةٌ لِحَمٍ (۵۳)

”تم میں سے جو کوئی سوال کرتا رہتا ہے یہاں تک کہ اللہ کو جانتا ہے (تو وہ اس حال میں اللہ کو ملے گا کہ) اس کے چہرے پر گوشت کا کوئی ٹکڑا نہیں ہوگا“

نبی اکرم ﷺ کے مذکورہ بالا ارشادات ہمارے لیے رہنمای اصول ہے جو ہماری رہنمائی کرتے ہیں کہ محنت و مشقت کر کے غیرت مندانہ کھانا اگرچہ کتنا سادہ اور سستا ہو، دست سوال دراز کرنے سے بہتر ہے، خواہ سوال کر کے سونا اور موٹی ہی حاصل کیے جائیں، وہ بھیک ہی ہیں، نبی کریم ﷺ کی جوانمردی اور جفا کشی کی زندگی گذار کر عزت نفس برقرار رکھنے والے ان پاکیزہ تعلیمات نے صحابہ کرامؓ کی طبائع میں انقلاب برپا کر دیا تھا، وہ سوال کرنا بڑا گناہ تصور کرنے لگ گئے تھے، جیسا کہ:

نبی کریم ﷺ کے ایک معزز صحابی حضرت حکیم بن حزامؓ اپنا واقعہ بیان کرتے ہیں کہ میں نے رسول اللہ ﷺ سے (مال کا) سوال کیا تو آپؐ نے مجھے عطا کیا، میں نے پھر سوال کیا، آپؐ نے مجھے عطا فرمایا، میں نے پھر سوال کیا، آپؐ نے مجھے عطا فرمایا اور فرمایا! اے حکیم یہ مال یقیناً سربرز ہے، شیرین ہے، جو اسے بے نیازی کے ساتھ حاصل کرتا ہے، اس کے لیے اس میں برکت دی جاتی ہے اور جو اسے نش کے لائق کے ساتھ حاصل کرتا ہے، اس کے لیے اس میں برکت نہیں دی جاتی، اور وہ اس (بیمار) شخص کی طرح ہوتا ہے جو کھاتا ہے اور سیر نہیں ہوتا اور اوپر والا ہاتھ نیچے والے ہاتھ سے بہتر ہے، حضرت حکیمؓ بیان کرتے ہیں کہ میں نے کہا یا رسول اللہ! فتنہ ہے اس ذات کی جس نے آپؐ کو حق کے ساتھ بھیجا، میں آپؐ کے بعد کسی سے کوئی چیز نہیں مانگوں گا، یہاں تک کہ دنیا چھوڑ جاؤں، پس حضرت ابو بکرؓ حضرت حکیمؓ کو بلا تھے، تاکہ انہیں کچھ عطا کریں، لیکن وہ قبول کرنے سے انکار فرمادیتے، پھر حضرت عمرؓ نے (اپنے دور خلافت میں) انہیں عطیہ دینے کے لیے بلا یا، لیکن انہیوں نے قبول کرنے سے انکار کیا، یہاں تک کہ وفات تک کسی سے کچھ نہیں لیا،“ (۵۴)

اسی طرح ایک اور صحابی حضرت ثوبانؓ کے بارے میں روایت ہے کہ اس کی خودداری کا یہ عالم تھا کہ گھر سواری کی حالت میں اگر ان کا کوڑا زمین پر گرجاتا تو کسی سے نہ کہتے، بلکہ خود گھوڑے سے اترتے اور اسے کپڑتے۔ (۵۵)

فقہاء کے نزدیک کم از کم مالی یادبندی صلاحیت رکھنے والوں کے لیے جس طرح بھیک مانگنا حرام ہے، اسی

طرح ان کو بھیک دینا بھی جائز نہیں ہے، جیسا کہ علامہ ابن حمیم لکھتے ہیں:

واذا حرم السؤال عليه اذا ملك قوت يومه فهل يحرم الاعطاء له اذا علم حاله قال الشيخ  
اكمال الدين في شرح المشارق واما الدفع الى مثل ذلك السائل عالماً بحاله فحكمه  
في القياس ان ياثم بذلك لانه اعانة على الحرام (٥٦)

”جس کے پاس ایک دن کا خرچ ہو، اس کے لیے مانگنا تحرام ہے، لیکن کیا ایسے شخص کو دینا جائز ہے، جب دینے والے کو اس کی حالت معلوم ہو؟ تو اس بارے میں شیخ اکمل الدین شرح المشارق میں فرماتے ہیں کہ ایسے شخص کو دینا جائز نہیں ہے اور دینے والا گناہ گار ہو گا، کیونکہ وہ ایک ناجائز کام پر اس کی مدد کر رہا ہے“

## حوالہ جات و حواشی

- (١) اردو لغت، کراچی، ترقی اردو بورڈ، ۱۹۷۹ء، ج ۱: ص ۲۰۸، ج ۲: ص ۱۰۲۔ مزید تفصیل کے لیے ملاحظہ ہو:  
۱۔ الرمختری، جارالله، اساس البلاغة، بیروت، دارصادر، ص ۱۲  
۲۔ ابن المنظور الافرقی، لسان العرب، بیروت، دارصادر، ج ۳: ص ۱۰  
۳۔ ساجد الرحمن، کشف اصطلاحات قانون (اسلامی) اسلام آباد، مقتدرہ قومی زبان، ۱۹۹۱ء، ج ۱: ص ۲۹
- (٢) نور محمد غفاری، اسلام کا معاشری نظام، لاہور، دیال سٹاٹھ ٹرست لاہوری، ۱۹۹۲ء ص ۱۹۰-۱۹۳  
الاحتفاف ۱۹: ۳۶
- (٣) نور محمد غفاری، اسلام کا معاشری نظام، ص ۱۹۰-۱۹۳  
القصص ۲۷: ۲۸
- (٤) الکھف ۷: ۱۸
- (٥) الانبیاء، ۲۱: ۸۰
- (٦) سبایا، ۱۰: ۳۲، ۱۱
- (٧) النجم ۵۳: ۳۹، ۴۰
- (٨) سید مناظر احسن گیلانی، اسلامی معاشیات، کراچی، دارالافتیاف، ص ۲
- (٩) سید مناظر احسن گیلانی، اسلامی معاشیات، کراچی، دارالافتیاف، ص ۲
- (١٠) سید مناظر احسن گیلانی، اسلامی معاشیات، کراچی، دارالافتیاف، ص ۲

- (۱۱) بخاری، محمد بن اسحیل، الجامع الصحيح، کتاب البيوع، باب کسب الرجل و عمله بیده
- (۱۲) نسائی، احمد بن شعیب، المعتبر من السنن، کتاب البيوع، باب الحث على الكسب
- (۱۳) ابن حجر عسقلانی، احمد بن علی، فتح الباری، کراچی، قدیمی کتب خانہ، کتاب البيوع، باب کسب الرجل و عمله بیده، (۳۸۳:۳)
- (۱۴) بخاری، الجامع الصحيح ، کتاب الاجارة ، باب رعی الغنم على قراريط
- (۱۵) بخاری، الجامع الصحيح، کتاب الزکوة، باب الاستعفاف عن المسألة
- (۱۶) سیوطی، جلال الدین، عبدالرحمن بن ابی مکرم، الجامع الصغیر، مع شرح فیض القدیر، بیروت، دارالفنون، ۱۹۷۲ء، ۲۹۰:۲
- (۱۷) ابن الاشیر، ابی الحسن علی بن محمد الجزری، اسد الغابة فی معرفة الصحابة، بیروت، دارالفنون، ترجمہ سعد الانصاری، ۱۸۵:۲
- (۱۸) تفصیل کے لیے ملاحظہ ہو: ابن قتیبه، ابی محمد عبدالله بن مسلم، المعارف، صناعات الادراف، کراچی، نور محمد احمد المطابع، ۱۹۷۶ء، ص ۲۳۹، ۲۵۰
- (۱۹) یوسف القرضاوی، الحال والحرام فی الاسلام، بحث الکسب والاحتراف، ص ۱۲۷
- (۲۰) السنن للنسائی ، کتاب الایمان والذنور ، باب من الشروط فيه المزارعة والوثائق
- (۲۱) ابی تقی، احمد بن حسین، السنن الکبری ، کتاب الاجارة ، باب لا تجوز الاجارة حتى تكون معلومة، ۱۴۰:۲،
- (۲۲) سید محمد بن اسحیل الصعاعانی، سبل السلام شرح بلوغ المرام لابن حجر عسقلانی ، کتاب البيوع ، باب المساقاة والاجارة
- (۲۳) ابن ماجہ، محمد بن یزید، السنن ، ابواب الرهن ، باب اجر الاجراء
- (۲۴) اخطبین ۳-۱:۸۳
- (۲۵) محمد تقی عثمانی، اسلام اور جدید معاشی مسائل، لاہور، ادارہ اسلامیات، ۲۰۰۸ء، ج ۱: ص ۲۴۵
- (۲۶) مسلم بن حجاج، الجامع الصحيح ، کتاب المساقاة والمزارعة، باب تحريم مطل الغنى
- (۲۷) السنن لابن ماجہ ، ابواب الرهنون ، باب اجر الاجراء
- (۲۸) الجامع الصحيح للبخاری ، کتاب الایمان ، باب المعاشرى من امر الجahلية
- (۲۹) مناظر احسان گیلانی، اسلامی معاشیات، ج ۳۲۳، ۳۲۴
- (۳۰) الخطیب، ولی الدین محمد بن عبد اللہ، مشکوٰۃ المصایب، باب النفقات وحق المملوک
- (۳۱) بخاری، محمد بن اسحیل، الادب المفرد، لاہور، کتبہ رحمانیہ، باب حل یعنی عبدہ

- (٣٢) الجامع الصحيح للبخاري ،كتاب الایمان ،باب المعاuchi من امر الجاهلية

(٣٣) مناظر احسن گیلانی ،اسلامی معاشیات، ج ٣٦٣

(٣٤) بخاری،الادب المفرد ،باب حسن المملكة

(٣٥) ایمی ،مجمع الزوائد و منبع الفوائد ،كتاب البيوع،باب اعطاء الاجير والعامل، ج ٢: ص ١٢١، رقم ٢٨٥٨

(٣٦) بخاری،الادب المفرد،باب هل يجلس خادمه معه

(٣٧) ايضاً،باب اذا كره ان يأكل مع عبده

(٣٨) تقی عثمانی،اسلام اور جدید معاشی مسائل، ج ١: ص ٨٨

(٣٩) المائدہ: ٥

(٤٠) احمد بن محمد بن حنبل ،المسند، بيروت ،دار الفکر، ج ٣: ص ١٣٥

(٤١) کنز العمال للهندی ،كتاب الاجارة، ج ٣: ص ٩٠ رقم ٩١٢٨

(٤٢) مسند احمد بن حنبل، ج ٣: ٣٣٣: ٢

(٤٣) بخاری،الادب المفرد ،باب اذا نصح العبد لسيده

(٤٤) النساء: ٣: ٥٨

(٤٥) لمطوفین ٢-١: ٨٣

(٤٦) تقی عثمانی،اسلام اور جدید معاشی مسائل ج ٢: ص ٢٢٦

(٤٧) الشیخ نظام وجامعۃ من علماء الحمد ،الفتاوى الهندية ،پشاور، نورانی کتب خانہ ،كتاب الكراہیة الباب فی

(٤٨) الکسب ، ج ٢: ٣٢٩: ٥

(٤٩) مسلم ،كتاب الزکوة باب کراہة المسألة للناس

(٥٠) السنن للترمذی ،ابواب الزکوة ،باب ماجاه فی تعجیل الزکوة

(٥١) السنن لاہی داود ،كتاب الزکوة باب فی الاستعفاف

(٥٢) سنن ترمذی ،ابواب الزهد ،باب ماجاه فی الہم فی الدنيا

(٥٣) مسلم ،كتاب الزکوة ،باب النھی عن المسئلة

(٥٤) مسلم ،كتاب الزکوة ،باب النھی عن المسئلة

(٥٥) بخاری ،كتاب الزکوة ،باب الاستعفاف عن المسئلة

(٥٦) ابن ماجہ ،ابواب الزکوة ،باب کراہیة المسئلة

(٥٧) ابن حمیم ،زین الدین بن ابراھیم ،بحر الرائق شرح کنز الدقائق، مصر دارالکتب العربیة ،كتاب الزکوة، باب المصرف، ج ٢: ٢٥٠

